



Press Release

PR 172432

30.10.2017

STQARRIJA MILL-MINISTERU GHALL-AFFARIJJIET EWROPEJ U L-UGWALJANZA

Imnedija dehra u strategija ġdida għal MEUSAC wara li saret aġenzija

Wara r-ristrutturar ta' MEUSAC, din l-aġenzija nediet id-dehra l-ġdida tagħha li tikkumplimenta r-rwol aktar attiv li hu pplanat li tibda tiegħu biex tgħaqqad liċ-ċittadini Maltin aktar qrib l-Unjoni Ewropea.

Il-Ministru għall-Affarijiet Ewropej u l-Ugwaljanza Helena Dalli qalet li f'Mejju li għadda l-MEUSAC giet riformata f'aġenzija. Hija qalet li l-mira ta' din ir-riforma kienet li jissahħa id-djalogu soċjali f' pajjiżna fejn tidhol materja tal-Unjoni Ewropea. "Meta nkomplu għaddejjin b'dan id-djalogu mas-soċjetà ċivili u s-sħab soċjali, id-deċiżjonijiet li jittiehdu fuq livell Ewropew ma jkunux ta' sorpriża imma pajjiżna jkun ippreparat għalihom", sostniet il-Ministru Dalli. Min-naħa l-oħra fakkret li meta tippreżenta l-pożizzjoni ta' pajjiżna, tkun qed twassal dak li jkun diskuss waqt il-laqgħat tal-MEUSAC.

Il-Ministru Dalli rrimarkat kif Brexit għallmet lill-Istati Membri kemm hu importanti li n-nies ma jhossuhomx aljenati mill-istituzzjonijiet Ewropej, u li hemm bżonn inkomplu naħdmu biex inqarrbu l-Unjoni Ewropeja aktar lejn iċ-ċittadini. Hija qalet li waħda mill-ġhodka li pajjiżna jista' juża biex isir dan hija l-MEUSAC.

Is-Segretarju Parlamentari għall-Fondi Ewropej u Djalogu Soċjali Aaron Farrugia qal li r-riforma tal-MEUSAC se sservi biex inwasslu l-benefiċċji u l-viżjoni tal-Unjoni Ewropea għand iċ-ċittadini Maltin u Għawdxin filwaqt li tghin lil pajjiżna jiehu rwol ta' tmexxija fl-Unjoni Ewropea u fid-dibattitu dwar il-futur tagħha.

Aaron Farrugia ssuġġerixxa li pajjiżna jorganizza konferenza ta' livell għoli fejn jiġi diskuss l-irwol ta' Malta fl-Unjoni Ewropea, dan filwaqt li l-MEUSAC tkabbar il-preżenza digitali tagħha u tkun aktar f'pożizzjoni b'sahħita fejn jidhlu l-istituzzjonijiet Ewropej, l-istituzzjonijiet Maltin, u anke tkun aktar proattiva billi tiġbor l-informazzjoni u twassal informazzjoni fil-hin.

Is-Segretarju Parlamentari saħaq li hija haġa pozittiva li permezz ta' dan il-bagitt ha jkun hemm €100,000 addizzjonali għall-finanzjament rikorrenti, u €43,00 aktar f'nefqa kaptali, biex b'hekk ikun hemm pjattaforma tajba biex l-Aġenzija tiftaħ folja ġdida.

Il-Kap tal-MEUSAC Vanni Xuereb fakkar kif minn Novembru 2008 l-aġenzija qassmet total ta' €13.5 miljun f'fondi Ewropej għal mija u dsatax-il proġett tal-kunsilli lokali, €9.8miljun għal mija, tlieta u disghin proġett ta' NGOs, u €11.8 miljun għal disgha u ghoxrin proġett lil entitajiet

governattivi. B'hekk il-MEUSAC għenet fil-finanzjament ta' tliet mija, wieħed u erbgħin proġett b'total ta' iktar minn €35 miljun.

Xuereb qal ukoll li sal-lum, MEUSAC għandha fi hđanha mitejn, wieħed u disgħin NGO, tmien negozji, u sitta u sittin individwu li jgawdu mis-servizzi diretti tagħha.